

Kerala Gazette No. 41 dated 14th October, 2008.

PART II



കേരള നിയമസഭാ സെക്രട്ടേറിയറ്റ്

വിജ്ഞാപനം

നമ്പർ 4169/ലെജിൻ 2/2008/ലെജി.

തിരുവനന്തപുരം, 2008 ഒക്ടോബർ 14.

കേരള നിയമസഭയുടെ നടപടിക്രമവും കാര്യനിർവ്വഹണവും സംബന്ധിച്ച ചട്ടങ്ങളുടെ 69-ാം ചട്ടപ്രകാരം, 2008-ലെ കേരള സംസ്ഥാന പിന്നോക്ക വിഭാഗ കമ്മീഷൻ (ഭേദഗതി) ബിൽ, ഉദ്ദേശകാരണങ്ങളുടെ വിവരണത്തോടും ധനകാര്യ മെമ്മോറാണ്ടത്തോടുംകൂടി പ്രസിദ്ധപ്പെടുത്തുന്നു.

ഡോ. എൻ. കെ. ജയകുമാർ,
സെക്രട്ടറി.

2008-ലെ കേരള സംസ്ഥാന പിന്നോക്ക വിഭാഗ കമ്മീഷൻ (ഭേദഗതി) ബിൽ

1993-ലെ കേരള സംസ്ഥാന പിന്നോക്ക വിഭാഗ കമ്മീഷൻ ആക്റ്റ്
ഭേദഗതി ചെയ്യുന്നതിനുള്ള

ഒരു

ബിൽ

പീഠിക.—1993-ലെ കേരള സംസ്ഥാന പിന്നോക്ക വിഭാഗ കമ്മീഷൻ ആക്റ്റ്
(1993-ലെ 11) ഇതിനുശേഷം കാണുന്ന ആവശ്യങ്ങൾക്കായി വീണ്ടും ഭേദഗതി
ചെയ്യുന്നത് യുക്തമായിരിക്കയാൽ ;

ഭാരത റിപ്പബ്ലിക്കിന്റെ അൻപത്തിഒൻപതാം സംവത്സരത്തിൽ താഴെപ്പറയും
പ്രകാരം നിയമമുണ്ടാക്കുന്നു :—

1. ചുരുക്കപ്പേരും പ്രാരംഭവും.—(1) ഈ ആക്റ്റിന് 2008-ലെ കേരള സംസ്ഥാന
പിന്നോക്ക വിഭാഗ കമ്മീഷൻ (ഭേദഗതി) ആക്റ്റ് എന്ന് പേര് പറയാം.

(2) ഇത് ഉടൻ പ്രാബല്യത്തിൽ വരുന്നതാണ്.

2. 9-ാം വകുപ്പിന്റെ ഭേദഗതി.—1993-ലെ കേരള സംസ്ഥാന പിന്നോക്ക വിഭാഗ
കമ്മീഷൻ ആക്റ്റിലെ (1993-ലെ 11) 9-ാം വകുപ്പിൽ, (2)-ാം ഉപവകുപ്പിനുശേഷം താഴെ
പറയുന്ന ഉപവകുപ്പ് ചേർക്കേണ്ടതാണ്, അതായത്:—

“(3) പിന്നോക്ക വിഭാഗങ്ങളുടെ പിന്നോക്കാവസ്ഥയുടെ തോത്, കമ്മീഷൻ, അതതു
സമയം വിലയിരുത്തുകയും, സംസ്ഥാന നിയമസഭയ്ക്ക് ആനുകാലിക റിപ്പോർട്ടുകൾ
നൽകുകയും ചെയ്യേണ്ടതാണ്.”.

3. റദ്ദാക്കലും ഒഴിവാക്കലും.—(1) 1995-ലെ കേരള സംസ്ഥാന പിന്നോക്ക വിഭാഗങ്ങൾ (സംസ്ഥാന സർവ്വീസുകളിലെ നിയമനങ്ങളോ തസ്തികകളോ സംവരണം ചെയ്യൽ) ആക്റ്റ് (1995-ലെ 16) ഇതിനാൽ റദ്ദാക്കിയിരിക്കുന്നു.

(2) അങ്ങനെ റദ്ദാക്കിയിരുന്നാൽ തന്നെയും, പ്രസ്തുത ആക്റ്റിലെ 5-ാം വകുപ്പിൻ കീഴിൽ ചെയ്ത ഏതെങ്കിലും കാര്യമോ എടുത്ത ഏതെങ്കിലും നടപടിയോ ഈ ആക്റ്റ് പ്രകാരം ചെയ്തതായോ അല്ലെങ്കിൽ എടുത്തതായോ കരുതപ്പെടേണ്ടതാണ്.

ഉദ്ദേശ്യകാരണങ്ങളുടെ വിവരണം

കേരള സംസ്ഥാനത്തെ പിന്നോക്ക വിഭാഗങ്ങളിൽപ്പെട്ട പൗരന്മാർക്ക് സംസ്ഥാന സർവ്വീസുകളിലെ നിയമനങ്ങളോ തസ്തികകളോ സംവരണം ചെയ്യുന്ന നിലവിലുള്ള വ്യവസ്ഥ തുടരുന്നതിനുവേണ്ടി വ്യവസ്ഥ ചെയ്യുന്നതിനാണ്, 1995-ലെ കേരള സംസ്ഥാന പിന്നോക്ക വിഭാഗങ്ങൾ (സംസ്ഥാന സർവ്വീസുകളിലെ നിയമനങ്ങളോ തസ്തികകളോ സംവരണം ചെയ്യൽ) ആക്റ്റ് (1995-ലെ 16), അധിനിയമം ചെയ്തത്. ഇന്ദ്രാസാഹി അഭി യൂണിയൻ ഓഫ് ഇൻഡ്യ [2000 (1) എസ് സി സി 168] എന്ന കേസിൽ പ്രസ്തുത ആക്റ്റിലെ 3, 4, 6 എന്നീ വകുപ്പുകൾ ഭരണ ഘടനാ വിരുദ്ധമാണെന്ന് ബഹുമാനപ്പെട്ട സുപ്രീം കോടതി പ്രസ്താവിച്ചിട്ടുള്ളതും ആ വ്യവസ്ഥകളെ അസ്ഥിരപ്പെടുത്തിയിട്ടുള്ളതുമാണ്. അവശേഷിക്കുന്ന ഒരേ ഒരു വകുപ്പായ 5-ാം വകുപ്പ് പിന്നോക്കവിഭാഗങ്ങളുടെ പിന്നോക്കാവസ്ഥയുടെ തോത് അതതു സമയം വിലയിരുത്തുകയും നിയമസഭയ്ക്ക് ആനുകാലിക റിപ്പോർട്ട് നൽകുകയും ചെയ്യുന്നതിനായി സംസ്ഥാന പിന്നോക്കവിഭാഗ കമ്മീഷനെ അധികാരപ്പെടുത്തുന്നതാണ്.

1993-ലെ കേരള സംസ്ഥാന പിന്നോക്ക വിഭാഗ കമ്മീഷൻ ആക്റ്റിലെ (1993-ലെ 11) വ്യവസ്ഥകൾ പ്രകാരം രൂപീകരിച്ചിട്ടുള്ള ഒരു സ്ഥിരം കമ്മീഷനാണ് പിന്നോക്ക വിഭാഗ കമ്മീഷൻ. നിയമ പരിഷ്കരണ കമ്മിറ്റി പ്രസ്തുത 1995-ലെ 16-ാം ആക്റ്റ് റദ്ദാക്കുന്നതിന് ശുപാർശ ചെയ്തിട്ടുണ്ട്.

വേർപെടുത്തൽ തത്വപ്രകാരം ആക്റ്റ് മുഴുവനായുമല്ല, എന്നാൽ ഭരണഘടനയുടെ III-ാം ഭാഗത്തിലെ മൗലികാവകാശങ്ങളെ ലംഘിക്കുന്ന തരത്തിലുള്ള അങ്ങനെയുള്ള വ്യവസ്ഥകളെ മാത്രം പ്രവർത്തന രഹിതമായി വിധിച്ചാൽ മതിയാകുന്നതാണ്. ആക്റ്റിന്റെ ചില വ്യവസ്ഥകളെ അസാധുവാക്കി പ്രഖ്യാപിച്ചുകൊണ്ടുള്ള തീരുമാനം, വേർപെടുത്തിയ ഭാഗത്തിന് അത് നിലവിലുള്ള പ്രകാരത്തിൽ സ്വതന്ത്രമായി നിലനിൽക്കാൻ കഴിയുമെങ്കിൽ ആക്റ്റിന്റെ സാധുതയെ ബാധിക്കുന്നതല്ല.

ഇവിടെ, ദോഷമാരോപിക്കപ്പെട്ട ആക്റ്റിൽ നിന്നും 3-ാം 4-ാം 6-ാം വകുപ്പുകൾ വേർപെടുത്തിയാൽ അതിന് ബാധിക്കപ്പെടാത്തതായി നിലനിൽപ്പില്ലാത്തതും സ്വതന്ത്രമായി നിലനിൽക്കാൻ കഴിയാത്തതുമാണ്. അതിനാൽ, ഫലത്തിൽ, ആക്റ്റ് മുഴുവനായും അസാധുവായി തീർന്നു, അതായത്, പരമോന്നത കോടതി ഇത് പ്രത്യക്ഷമായി പ്രസ്താവിച്ചിട്ടില്ലെങ്കിൽപോലും ആക്റ്റിന്റെ ഒരു ഭാഗത്തിന്റെ അസാധുത ആക്റ്റ് മുഴുവനുമായും അസാധുവാകുന്നതിന് കാരണമായിത്തീർന്നു. ഇവിടെ, 3-ാം 4-ാം 6-ാം വകുപ്പുകൾ കൂടാതെ നിയമത്തിന്റെ ആവശ്യകത നടപ്പാക്കാൻ സാധിക്കുകയില്ല. വേർപെടുത്താത്ത ഭാഗം, അതായത്, 5-ാം വകുപ്പിന് നിയമസാധുത ഇല്ലാത്തതായി പ്രഖ്യാപിച്ചില്ലെങ്കിൽപോലും അതിനെ പ്രാബല്യത്തിലാക്കാനാവാത്തതായിത്തീർന്നിട്ടുണ്ട്.

ഈ സാഹചര്യത്തിൽ 1993-ലെ കേരള സംസ്ഥാന പിന്നോക്ക വിഭാഗ കമ്മീഷൻ ആക്റ്റ് ഭേദഗതി ചെയ്യുന്നതിന് യാതൊരു നിയമതടസ്സവും ഇല്ലാത്തതിനാൽ, 1993-ലെ കേരള സംസ്ഥാന പിന്നോക്ക വിഭാഗ കമ്മീഷൻ ആക്റ്റ് (1993-ലെ 11) പ്രകാരം നേരത്തേ നൽകപ്പെട്ട ചുമതലകൾക്ക് പുറമേ പിന്നോക്ക വിഭാഗങ്ങളുടെ പിന്നോക്കാവസ്ഥയുടെ തോത് അതതുസമയം വിലയിരുത്തുന്നതിനും സംസ്ഥാന നിയമസഭയ്ക്ക് ആനുകാലിക റിപ്പോർട്ടുകൾ നൽകുന്നതിനുമുള്ള അധിക ചുമതല കമ്മീഷനിൽ നിലനിറുത്തത്തക്കവിധം പ്രസ്തുത ആക്റ്റ് ഭേദഗതി ചെയ്യുവാൻ തീരുമാനിച്ചു.

ധനകാര്യ മെമ്മോറാണ്ടം

ഈ ബിൽ നിയമമാക്കുകയും പ്രാബല്യത്തിൽ കൊണ്ടുവരികയും ചെയ്താൽ സംസ്ഥാന സഞ്ചിതനിധിയിൽ നിന്നും യാതൊരു ചെലവും ഉണ്ടാകുന്നതല്ല.

എ. കെ. ബാലൻ.